



# అబ్బితీయం బి.వి.రమణారావు

“సూర్యం సూర్యం” అంటూ వాడింటి ముందు నిలబడి రెండుమాడు సార్లు కేకేసేను. “అబ్బబ్బ! చెవికోసిన మేకల్లాగ ఎవదో ఒకడు....” అంటూ తలుపు తీసుకుని వాడితల్లి గం. భ. స. జానికమ్మ ప్రత్యక్షమైన నన్ను చూసి, “నువ్వుట్రా! లోపలికి రా” అంటూ తలుపు బాగా తీసింది.

“పనేం లేదు. ఈ వీధంట వెడతూ, వున్నాడేమో పలకరిద్దామని పిలిచేను.” అంటూ రెండు మెల్లెక్కేను.

“లేడు. పొద్దున్నే వెళ్ళేదెక్కడికో” అంటూ చావుకబురు చెప్పింది.

“సరే. వస్తా” అన్నాను వెనక్కి తిరుగుతూ.

“లోపలికి రారా. వీతో ఓ నిమిషం మాట్లాడాలి” అంది హాల్లోకి అడుగేస్తూ.

ఒక్క క్షణం తటపటాయిస్తూ, తప్ప దన్నబ్బు మెల్లెక్కుతూ ఆలోచనలో పడ్డాను. సూర్యం నాకు దగ్గర బంధువు. అడిగినప్పుడల్లా పాతికాపరకా అప్పిస్తుంటాడు అంచేత ఆత్మబంధువు కూడాను. ఇప్పుడు నే నొచ్చింది కూడా అలాంటి పనిమీదేనని పసికట్టి లోపలికి రమ్మంటుండేమోనన్న భయంతో మెల్లెక్కుతుంటే గుండెలు దడదడలాడుతున్నాయి, కాళ్ళు తడబడుతున్నాయి. ఆర్థికంగా చితికిపోయిన మా కుటుంబం అంటే ఆవిడ కేనాడూ గౌరవం లేదు. నేను వర్ణాంతర వివాహం చేసుకున్నాక మా

కుటుంబాన్ని పూర్తిగా వెలేసింది. ఆవిడ కడుపున సూర్యం తప్పబుట్టేడు. వాడికి నేనన్నా శంకరమన్నా ప్రాణం.

“నువ్వు సూర్యాన్ని కలుసుకుని ఎన్నాళ్ళయింది?” అంటూ కుర్చీలో కూర్చుని నన్ను కూడా ఊర్పొమని సౌజ్ఞచేసింది. అది సందేహమో, ప్రశ్నో, హెచ్చరింపో అర్థంకాలేదు.

“పదిరోజులయినట్టుంది” అన్నాను. “అదీ అలా చెప్పు. వాడి పరిస్థితేం బాగాలేదురా” అంది.

“ఏం ఏమయింది?” అని అడిగేను. వాడికూడా ఆర్థిక యిబ్బందులుంటాయని చెప్పదలచుకుండేమోనని అనుమానిస్తూ.

“శంకరం చెప్పలేదా?” అంది.

సదరు శంకరం మా తమ్ముడు. నా దగ్గరేవుండి ఇంజనీరింగ్ కోర్స్ చదువు తున్నాడు. వితంతు శేషుడైన వాళ్ళ నాన్నలాగే సూర్యం కూడా సుద్ద సాధారణ సాత్వికుడు. సిగరెట్లయినా కాల్చడు. కనీసం పేకాటయినా నేర్పి వీణ్ణి మనిషిని చేద్దామని చూస్తుంటే, మా శంకరం వీడికి తోడుగా సినీమాలకిపోతూ నాదారి కడ్డంతగుల్తున్నాడు.

“లేదు” అన్నాను.

“ఓసారి కలుసుకుని వాడి వాలకం చూడు. ఉద్యోగానికి కూడా శలవు పెట్టేసి, గెడ్డం మీసం పెంచేసేడు. ఇంక రేపోమాపో సన్యాసుల్లో చేరడానికి

సిద్ధంగా వున్నాడు.” అంది కంట తడి బెడుతూ.

“అదేం రోగం?”

“అంతా నా తలదాత నాయనా. వాడికి రవయ్యేదేళ్ళొచ్చేయి. ఒక్కగా ఒక్కకొడుకు, కావల్సినంత ఆస్తి, మంచి వుద్యోగం. ఇవన్నీ చూసి లక్షలు కట్టాలు గుమ్మరిస్తామంటూ ఇంగారం లాంటి సంబంధాలొస్తుంటే రెండేళ్ళ నుంచి పిల్లనైనా చూడకుండా, ఏదో వొంకపెట్టి, ఒడ్డుపొమ్మన్నాడు. ఈ మధ్య పెళ్ళిమాటెత్తితే హనుమంతుడు, బుద్ధుడు, శంకరాచార్యులు, వివేకానందుడు అంటూ వేదాంతం చెబుతున్నాడు.” అంది కళ్ళు తుడుచుకుంటూ.

“ఇదంతా ఎప్పట్నుంచీ?” అని అడిగేను. అసలీనాకీ గొడవే తెలీదు.

“పదిహేను రోజుల క్రితం మీ చిన్నాన్న కూతురు పెళ్ళికి మీరందరూ కలిసి తిరపతి వెళ్ళేరు కదా....”

“తిరపతికెళ్ళిన వాళ్ళు నిక్షేపంలా పెళ్ళిచేసుకుంటారు. వెంకటేశ్వర స్వామి బ్రహ్మచర్యం బోధించలేదు, సన్యాసం బోధించలేదు. ఆయనకి పద్మావతి, అలువేలుమంగా.... వీళ్ళు చాలక బీబీ నాంచారి....”

“మా అదృష్టం ఇలా ఏడిసింది. తిరప తెడితే ఆ ఏడుకొండలవాడి దయవల్ల వీడి బుద్ధి కుదుటబడుతుం దనుకున్నాను. తిరిగొచ్చిన రెండురోజులకి, మంచి

సంబంధాలున్నాయంటూ ఓ శాస్త్రులుగారు వీడి జాతకం పట్టకెళ్ళినట్టే పట్టి కెళ్ళి మర్నాడు తిరిగిచ్చేస్తూ.... అదంతా ఎందు కులే!" అంటుంటే అవిడకళ్ళు మళ్ళీ చమర్చేయి.

"అసలేవడా శాస్త్రులు?"

"ఎవరో జ్యోతిష్యంలో కూడా పండి తుట్ట. వాందరూపాయలు కూడా వాడి మొహన్నపోసి పన్నోపని మంచి సంబంధా లేమైనా వుంటే చూడండి అన్నాను."

"సూర్యాన్ని కలుసుకుని మాట్లాడతా నుండు." అన్నాను లేస్తూ.

"మాట్లాడంకాదు. ఎలాగైనా నువ్వే ఏదో పిల్లను చూసి వాడికి ముడిపెట్టె య్యాలి. కానీ కట్నంలేకపోయినా సరే. వీడికి పెళ్ళయితే చాలు. నే నీ బ్లడ్ ప్రెషర్ గాంతో ఎన్నాళ్ళు బతుకుతాను! త్వరగా నువ్వీ పుణ్యంకట్టుకుంటే చచ్చి నీ కడుపున పుడతాను." అంది మళ్ళీ కళ్ళు తుడుచుకుంటూ.

"సరే త్వరగా చావు. మా అవిడకి కడుపురాకుండా హిస్టిరెక్టమీ చేయించే స్తాను" అని మనస్సులో అనుకుని "అలా గేలే" అంటూ బయటపడ్డాను.

నేను మా యింటి కొచ్చేటప్పటికి సూర్యం మా యింట్లో శంకరంతో కూర్చుని ఏదో దీర్ఘాలోచనలో వున్నాడు. వాడి రూపురేఖలే మారిపోయాయి; ఆఖరి సీన్లో సలీంలా వున్నాడు. నన్ను చూసి లేచి యివతలకొచ్చేడు. నేను వాడింటి నుంచే తిరిగొస్తున్నానని చెప్పేను. వాడు అసలేసూక్ష్మగ్రాహి. ఎంతకాలాని వాడూ, యింత కాలాని నేనూ సంజ్ఞలు చేసు కున్నాం. క్షణంలో వాడి జేబులోంచి ఓ ముప్పయిరూపాయలు మాయమై నా జేబులో ప్రత్యక్షమయ్యాయి. తర్వాత వాడి పెళ్ళి కోసం వాడి తల్లి ఎంత బెంగెట్టుకుందో వివరించేను.

"అవిడేడుపెలాగుందో నా జాతకం అలాగే వుంది." అన్నాడు నిర్లిప్తంగా.

"అసలు ఈ జాతకాలు నమ్మమని ఎవడు చెప్పేడా! విశ్వామిత్రు డంతటి వాడు జాతకాలు చూసి సీతకీ రాముడికీ పెళ్ళిచేస్తే వాళ్ళెంత సుఖపడ్డారో చూశా వుగా! వశిష్టుడు శ్రీరాముడికి పట్టాభిషేకం ముహూర్తం పెడితే ఆ ముహూర్తానికే అడవికి పంపించేరు. అసలు ఈ భూమ్మీ దున్న అయిదువందలకోట్ల జనాభాలోనూ జాతకాలు చూసి పెళ్ళాడే వాళ్ళెంత మంది?" అన్నాను, నా వాగ్ధాటికి నేనే ఆశ్చర్యపోతూ.

"నమ్మకంలేక చూడకపోవడం వేరు, చూసిన తర్వాత నమ్మకపోవడం వేరు. వస్తా." అంటూ వెళ్ళేడు.

ఇంట్లో అడుగెట్టగానే "ఏమిటండీ ఏదో సూర్యంతో వీధిలో నిలబడి ఘర్షణ పడుతున్నారు! ఏ పేకాటకోసమేనా మీరు పుచ్చుకున్న అప్పు తీర్చమంటున్నాడా?" అంటూ కుశలప్రశ్న లేసింది మా అవిడ.

"అప్పుచేసి పేకాడాల్సిన ఖర్మం నా కుండదు. నాదెప్పడూ విన్నింగ్ హేండ్" అన్నాను.

"అందుకేగా నన్ను చేబట్టేరు!"

"మాటిమాటికీ ఆ విషాధగాథ జ్ఞాపకం చెయ్యకు. పాపం! సూర్యంతల్లి పుట్టెడు దుఃఖంలో వుంది. పెళ్ళి చేసుకోమని ఆవిడా; చేసుకోనని వీడూ."

"ఎలా చేసుకుంటాడండీ! కట్నానికి ఆకపడి కొండముచ్చుల్లాంటి పిల్లల్ని వాళ్ళమ్మ సెలెక్ట్ చేసి చూడమంటుంటే!"

"ఇదివర కేం జేసిందో తెలీదు కాని, యిప్పుడు కానీ కట్నంలేకపోయినా సరే వీడు పెళ్ళాడితే చాలంటుంది." అన్నాను.

"మరి కట్నంబా ధ లేదన్నప్పుడు మీ చెల్లెలు శారదని చేసుకుంటాడేమో అడ గండి, చదువుకుంది. చక్క గా వుంటుంది."

"అసలు వాడు పెళ్ళి చేసుకోను మొర్రో అంటుంటే! వాడి జాతకంలో ఏదో దోషం వుందిట."

"జాతకం లేదు గోంగూరా లేదు. మనం జాతకాలు చూసే పెళ్ళి చేసు కున్నామేమిటి!"

"నేను కులం వొకటి చూసుకు ఏదైనా, జాతకం చూసుకోడానికి! పలక రించిన క్షణంనుంచీ పెళ్ళో పెళ్ళో అని ఊపిరాడకుండా ఊదరగొట్టేశావు. అసలు నేను నిన్ను ప్రేమించేనో లేదో తేల్చుకో నైనా లేదు."

"మీరు తేల్చుకునీవరకూ వూరుకుంటే నన్ను ముంచేద్దురు. ఎన్ని కబుర్లు చెప్పేరు! ఎన్ని వేషాలేశారు!"

"మళ్ళీ ఆ బ్రాజడీని గురించి జ్ఞాపకం చెయ్యకు."

"అందుకే యిప్పుడు కామెడీని సజెస్ట్ చేస్తుంట. వెళ్ళి మీ చెల్లెల్ని పెళ్ళి చేసు కోమని అడగండి."

"ఎలా అడగమంటావు! అసలు వాడు పెళ్ళిచేసుకోనంటుంటే."

"అతని దగ్గరో పాతిక రూపాయలు అప్పడగటాని కెళ్ళేరనుకోండి. అతను లేదంటాడనుకోండి. మీరు తిరిగిచ్చే స్తారా! 'నువ్విలాగంటే కుదరదు. నిన్నే నమ్ముకున్నాను. ఓవర్ తైం ఆడయినా సరే పేకాట్లో సంపాదించి....'"

"అదిగో మళ్ళీ!...."

"అబ్బ! మాటవరసకండీ.... అలా శతవిధాల ప్రాధేయపడతారా పడరా! మీ రడిగితే కాదనడు, ఇంక జాతకంలో దోషమా! నీ జాతకమెలాంటి దయినా మాకు పట్టింపు లేదు అని గట్టిగా డబ్బా యించండి. దాంతో అసలు రంగు బయట పడుతుంది."

"ఇన్ని పాఠాలు నువ్వు నాకు చెప్పక పోతే నువ్వే వెళ్ళి మాట్లాడొచ్చుగా. సూర్యం నీతోచైతే నిర్మోహమాటంగా మాట్లాడుతాడు." అన్నాడు.

"ముందు మీరెళ్ళి ఫార్మల్ గా ప్రొపోజ్ చెయ్యండి. ఆ తర్వాత మీ చెల్లెల్ని గురించి పొగడటం, మన

యువ దీపావళి ప్రత్యేక సంచిక

అర్థిక పరిస్థితుల్ని గురించి వివరించడం నేను పెళ్ళికొచ్చి వాళ్ళకు తలవంపులు తేనని హామీ యివ్వడం లాంటివన్నీ చేసుకొన్నాను. కులం తక్కువదాన్నని అవిడకి నేనంటే మంట. శుభమా అని పెళ్ళి రాయబారానికి నేనే వెడితే అవిడ విరుచుకుపడుతుంది." అంది మా అవిడ.

"అయ్ అప్రీసియేట్ యువర్ డిప్లొమసి. కాని నీ అత్మగౌరవాన్ని త్యాగం చెయ్యడం నేను భరించలేను."

"అలాంటి ప్రమాదమేమీ జరగదు. మీరు సూర్యం మంచితనాన్ని మరచి పోతున్నారు. నేను అవిడ మూర్ఖత్వాన్ని దృష్టిలో పెట్టుకు మాట్లాడేను. లక్ష్యం మంచితనుకున్నప్పుడు మార్గంలో అవకతవకలున్నా సరిపెట్టుకోవాలి. ఏమంటారు?"

"ఏమిటనేడి, నా బొంద! నిన్ను పెళ్ళాడినతర్వాత వినడమేకాని అనడం ఎరుగుదునా!" అన్నాను.

\* \* \*

మా అవిడ ఆజ్ఞానుసారం మర్నాడు ఉదయం సూర్యం యింటికెళ్ళేను. తల్లి కొడుకూ యింట్లోనే వున్నారు. మా శారదని సూర్యం చేసుకుంటాడంటే వెంటనే మా నాన్నగారికి రాస్తాను, నీ అభిప్రాయం నిర్మోహమాటంగా చెప్పమని వాడి తల్లి నడిగేను. "బంగారం లాంటి సంబంధం, నేను మీ కట్నాలూ కానుకలూ ఆశించిందాన్ని కాను, వాడు చేసుకుంటానంటే రేపే ముహూరం పెట్టించు." అంది. నా చెవులు నేనే నమ్మలేకపోయేను.

"క్షమించు. నా కిష్టంలేదు." అన్నాడు సూర్యం, లేస్తూ.

"పెళ్ళిష్టం లేదా? నిజం చెప్పు" అన్నాను వాడి ఇబ్బ పట్టుకుని మళ్ళీ కుర్చీలో కూలేస్తూ.

"ఆల్ రైట్. అయితే విను. నాకు పెళ్ళి యిష్టమే. మీ చెల్లెల్ని చేసుకోడమూ యిష్టమే. కాని అంత్య నిష్ఠారం కంటే ఆది నిష్ఠారం మంచిది. ఇప్పుడు నువ్వుప్పుకున్నా చివరికి నువ్వే వాదం

టావు. అందుకే ముందే యిష్టంలేదంటున్నాను." అన్నాడు సూర్యం.

"ఇష్టమంటావు, నిష్ఠారమంటావు, వాదంలావు! ఏమిట్రా నీ పిచ్చి దోరణి! ఈ భయమంతా నీ జాతకం గురించే?" అన్నాను.

"అదేరా బాబూ! ఆ జాతకం దెయ్యం వాణి పట్టి పీడించేసుందనుకో. నిద్రా హారాలు లేక బెంగతో చిక్కి శల్యమా తున్నాడు. ఏం చెయ్యాలో నాకేం పాలు పోటం లేదు." అంది చీరచెంగు నోట్లో కుక్కుకుంటూ.

"ఏం చెయ్యడమేమిటి! పెళ్ళి చెయ్యడమే. దాంతో దెయ్యం వాడులుంది" అన్నాను ధీమాగా.

"మా జాతకాలు చూడకుండానే మీ నాన్నగారు యీ పెళ్ళికి ఒప్పుకుంటారా?" అడిగేడు సూర్యం.

"ఓ.యస్. అసలు జాతకాలు ప్రసక్తే రానివ్వను" అన్నాను.

"అంతేరా బాబూ, ఈ చాదస్తాలన్నిటికీ తైము లేకుండా ఓ దగ్గర ముహూరం మేదైనా చూడు." అంది అవిడ.

"అమ్మా ఎంత దారుణాని కొడిగడు తున్నావు!" అన్నాడు సూర్యం తల్లికేసి చురచుర చూస్తూ.

"నామీద విరుచుకుపడతా వేమిట్రా! వాళ్ళ కభ్యంతరం లేదంటున్నాడు. నీకూ యిష్టమే ముహూరం పెట్టమన్నాను." అంది అవిడ బిక్కమొహం వేస్తూ.

"సరే ఆలోచించుకు చెప్పాను." అన్నాడు, సుప్రీంకోర్ట్ జడ్జిమెంట్ కోసం వేచివుండడు అన్న పక్కీలో.

ఇంటికి తిరిగొచ్చి తూచ తప్పకుండా ఈ డైలాగ్ లన్నీ మా అవిడకి వినిపించేను. "ఏమిటి! మీ ఆర్ గ్యుమెంట్స్ తో వాళ్ళిద్దర్నీ హడలగొట్టేశా రన్నమాట! మీ వాగ్దాటికి మీరు లాయరయివుంటే సుప్రీంకోర్ట్ జడ్జిగా రిటైరవుదురు. జాతకంలో ఏదో లోపంవుండి బేంక్ గుమాస్తా అయ్యారు." అంది, టిఫెన్ బాక్సెస్ సద్దుతూ. ఎందుకో ఆ మాటలో అభినందనకంటే వ్యంగ్యమే ధ్వనించింది. "స్కూల్ టీచర్ని కట్టుకునే

యోగం వుంటే యింతకంటే ఏమవుతానే!" అన్నాను, నేనూ బట్టలు మార్చుకోడాని కుపక్రమిస్తూ.

\* \* \*

ఆచారీంట్లో పేకాట్లోపడి సాయింత్రం యింటికి రావడం ఆలస్యమైంది. రాగానే "ఎంత మైనస్సు?" అంటూ మా అవిడ పరామర్శించింది. "మైనస్సు! నాన్ సెన్స్ ప్రస్నే అంటూ ఎంత మైనస్సో లెక్కెట్టు కుంటున్నాను.

"కంగ్రాచులేషన్స్" అంది మా అవిడ.

"ఈమాత్రందానికే! ఆ ప్ల రాల్ ట్యెల్వ్ రుపీస్" అన్నాను వీలైనంత సంతోషం నటిస్తూ.

"మీకు ప్రస్నేమిటి నా మొహం! మీతోకూడా అడి డబ్బుపోగొట్టుకున్నాడంటే వాడికి పేకాట రాదన్నమాట! ఇంతకీ కంగ్రాట్స్ అందుక్కాడు, మీ శారదకి పెళ్ళి కుడిరింది, సూర్యం ఒప్పుకున్నాడు. మీ శ్రమ ఫలించింది." అంది ఆనందంతో పొంగిపోతూ.

"నిజంగానా! హా వండర్ ఫుల్. వాట్ న్యూస్! ఎప్పుడు చెప్పేడు?"

"సాయంత్రం వాళ్ళింటి కెళ్ళేను. మీ మాటలు విన్నాక తారెత్తి పోయి జంట గానూ విడివిడిగానూ ఆలోచించుకుని చివరికి ఈ సంబంధాని కొప్పుకున్నారుట. అయితే మాడు షరతులు సూర్యం పెట్టేడు."

"ఏమిటవి?"

"మొదటిది. అతి స్వల్ప ఖర్చుతో నిరాడంబరంగా పెళ్ళి జరపాలిట "

"దానికే! వాదంలే పురోహితుడు, బ్యాండు, బోజన ఫలహారాలు కూడా మానేస్తాం. నెక్స్ట్?"

"వెంటనే పెళ్ళిచూపు లిక్కడే ఏర్పాటు చెయ్యమన్నాడు. పిల్ల నచ్చక పోడం పళ్ళు లేదు, అయితే పిల్లతో పది నిముషాలు ఏకాంతంగా మాట్లాడతాడుట."

"నిరభ్యంతరంగా. వాడు చెప్పిన వాటికన్నీటికీ సరే అనమని శారదకి బ్రీవ్ చేద్దాం. నౌ ది లాస్ట్!"

"పెళ్ళి ముందు కాని, పెళ్ళిలో కాని,

పెళ్ళి తర్వాత కాని అతని జాతకం చూపెట్టమని అడక్కుడదుట,”

“వాడి కసలు జాతకం వున్నట్టే చెప్పొద్దు.” అన్నాను.

“హమ్మయ్య! ఇప్పుడు నా ప్రాణం కుదుటబడింది. మొదటి షరతు మనకి సమస్య కాదు. రెండో షరతు విషయంలో శారదకేదో సచ్చచెబుతా మనుకోండి. మూడో షరతు విషయంలో మీ నాన్న గారేంపట్టుదలగా వుండకుండాచూడాలి.”

“యూ లీవిట్ టు మి. నేను మేనేజ్ చేస్తాను. ధైర్యం పురుష లక్షణం.” అంటూ మా అవిడకి ధైర్యం చెప్పేను.

“ధైర్యే సాహసే పెళ్ళి అన్నారు. మొత్తంమీద సాధించేరు.” అంది.

“ఇందులో నీ సహకారం, ప్రోత్సాహం కూడా వున్నాయ్” అని మా అవిడ కి కూడా ఉబ్బేసేను.

\* \* \*

పెళ్ళి చూపులు మా యింట్లోనే ఏర్పాటు చేశాను. వాళ్ళిద్దరూ కాస్తేపు ఏకాంతంగా మాట్లాడుకుంటా మన్నారు. నా ప్రాణాలు తీవ్రవృత్తి మంటూ వున్నాయి. “ఈ షరతుకి ఒప్పుకోకుండా వుండవల్సింది. ఇప్పుడు ఆ సూర్యం మా శారదతో జాతకం పాతకం అంటూ ఏం భయపెడతాడో ఏమిటో; కాస్త శారదకి ధైర్యం చెప్పేరా లేదా?” అంటూ మా అవిడ నిలదీసి అడుగుతుంటే, నా అజాగ్రత్తకి, నా ప్రాణాలు పైకి పోయేయి; ప్రాణాలు అరచేతిలో పట్టుకుని క్షణాలు లెక్కపెడతూ కూర్చున్నాను. వాళ్ళిద్దరూ మానంగా మళ్ళీ హల్లోకొచ్చి కూర్చున్నాక నేను సూర్యం ఇచ్చే జడ్జిమెంటుకోసం ఎదురుచూస్తూ బిక్కుబిక్కుమంటూ వాడి మొహంకేసి దీనంగా చూశాను. వాడు నాతో బయటకి నడిచాస్తూ “ఆల్ రైట్, ముహూర్తం త్వరగా పెట్టించెయ్యి. ఇదిగో ఇది నీ దగ్గిరుంచుకుని పెళ్ళికి తిరుపెట్టు” అంటూ వందరూపాయల నోట్లకట్ట నా జేబులో పెట్టేడు. తిరిగిచెయ్యటానికి ఎంత ప్రయత్నించినా వాడొప్పుకోలేదు. తీసుకోకపోతే పెళ్ళిచేసుకోనని బెదిరిం

చేడు. వాడి అభిమానానికి అదరణకి నాకు కళ్ళనీళ్ళ పర్యంతం అయింది.

అంతా విని “ఎలాగైనా మీరు దేవాంతకులండి. అనుకున్న పని సాధించేరు.” అంది మా అవిడ నన్ను అభినందిస్తూ. “నేను పూనుకుని ఈ పెళ్ళి జరిపించడమంటే, నేను నిన్ను పెళ్ళాడిన మహాపాపానికి నిష్కృతన్నమాట!” అన్నాను, మా అవిడ బుగ్గమీద చిటికేసి, మనస్సులోనే మీసం మెలేస్తూ.

పెళ్ళి రేపనగా మా నాన్న “ఇదంతా శారద పూర్వజన్మ సుకృతం, నీ ప్రయోజకత్వం, సూర్యం అభిమానం, మా అప్పవ్తం, లేకపోతే జానికమ్మ కట్నం లేకుండా కొడుక్కి పెళ్ళి చేస్తుండా! అందులోనూ మన సంబంధం ఒప్పుకుంటుందా; అది సరే, సూర్యం జాతకం పంపమంటే పంపలేదేమిట్రా! పోనీ యిక్కడైనా ఎవరికైనా చూపించేరా?” అని అడిగేడు. నాకు ముచ్చెమటలు పోశాయి.

“చూపెట్టేమంది, చాలాబాగానప్పేయి” అంది మా అవిడ.

“సూర్యం డేటాప్ బర్త్ నాకు తెలుసు. మన వూళ్ళోనే కస్తూరిబా నర్సింగ్ హోంలో ఆర్థరాత్రి పుట్టేడు. తెం సరిగ్గా తెలీదు, పోనీ నక్షత్రం చూసి జాతకచక్రం వేద్దామంటేను. నీ దగ్గిరుండా వాడిజాతకం?” అని అడిగేడు. ఆయనసలే జాతకపిపాసి.

“ఇప్పుడావిడ జాతకం ఎక్కడ దాచిందో.... అడిగితే ఏం బావుంటుంది!” అంటూ నసిగేను.

“జాతకం లేకపోతే లేకపోయింది. తన కెన్నిగంటలకి కాన్పొచ్చిందో జానికమ్మకి తెలియదంటుందా; ఉండు నే పెళ్ళి....”

“అక్కరేదు మాయగారూ! ఇదిగో నా దగ్గిరుండి” అంటూ మా అవిడ జాతకచక్రం వున్న కాగితం మా నాన్న కందించింది. మా అవిడ లెక్కల టీచరు. బడ్జెట్టు, ఎక్స్ పెండిచరు, ఇన్ కం, సేవింగ్స్ అంటూ లెక్కలు కట్టడం వరకూనే తెల్పుననుకున్నాను

కాని, లెక్కలు కట్టి జాతకాలే మార్చే సుందని నాకు తెలీదు. దాంతో ఓ పాష గంట కుస్తీపట్టి “భేష్ మాదొద్ద జాతకం” అంటూ యెప్పిపడ్డాడు మానన్న నాకు మళ్ళీ శ్వాస ఆడటం మొదలెట్టింది

పెళ్ళయిన మూడోరోజున మా అమ్మా నాన్నా మా వూరెళ్ళిపోయేరు సూర్యం శారదని తీసుకుని హనీమూన్ కెళ్ళిపోయేడు. నేనూ మా అవిడా పెళ్ళి తిరుపులు వేసుకు చూసుకుంటున్నాం ఆ సమయంలో విభూతిపిండికట్లతో బుజంమీద కాలువతో ఓ బ్రాహ్మడ దిగేడు. “ఇదంతా మీ చలవే. నీ సహాయంవల్ల పెళ్ళి దిగ్విజయంగా జరిగింది.” అంటూ ఓ తాంబూలం లో వందరూపాయిలూ, ఓ కొయి తంబూలంలో మిఠాయి మినపసున్ని వగైరాలు ఆయన చేతుల్లో పెట్టింది. “దీర్ఘ సుమంగళీభవ. అమ్మా! నూరబద్ధాల అడైనా ఓ పెళ్ళి జరిపించాలన్నారు. నీ సంకల్పం మంచిది. అందుకే దైవాన గ్రహం కూడా జోడయింది. వస్తా కలవు” అంటూ ఆశీర్వదించి అంతర్ధాన మయ్యేడు.


“దొంగజాతకం ఈ బ్రాహ్మడేన రాసింది?” అని అడిగేను.

“దొంగజాతకం రాయలేదు. మాట సహాయం చేశాడు.”

“అంటే జానికమ్మగార్నీ సూర్యాస్త్రీ జాతకంలో దోషం వుంది, పెళ్ళిచేసుకో వద్దు అని భయపెట్టేడన్నమాట! అవునా!”

“పేకాడతూ కూర్చుంటేనూ, రాయ బాలవల్లా, వాగ్దాటి ప్రదర్శనలవల్లా మీ చెల్లెలు పెళ్ళయిందనుకుంటున్నారా; ఓ అదర్సాన్ని లక్ష్యంగా పెట్టుకున్నప్పుడు దానికో పథకం ఆలోచించాలి. ఆ పథకాన్ని అమలుకరపాలంటే కార్య దక్షత కావాలి....”

మా అవిడ మాటలో నాకు జ్ఞానో దయం అయింది. నేను తెరముందు జరిపిన రాయబారానికి వెనకాల ఏదో కుంభకోణం వుందన్నమాట. అంటే ఈ నాటకంలో నాది కేవలం ఒక డమ్మీపాత్ర. ఆలోచించినకొద్దీ జవాబు తెలియని ఎన్నో ప్రశ్నలు ఎదురయ్యాయి.



“ఓ రాణీ! ఈ బ్రాహ్మదేవరుః ఆయన చెప్పిన జోస్యం ఏమి? జాని కమ్మ ఈ సంబధాని కెందుకొప్పుకుంది? సూర్యం శారదకి ఏకాంతంలో ఏం చెప్పేడు? అసలు ఈ నాటకంలో నీ పాత్ర ఏమి? ఈ సందేహాలు నన్ను వేధిస్తున్నాయి. వీటికి సమాధానాలు తెలిసివుండీ చెప్పకపోయావా నీ శిరస్సు వేయివ్రక్కలవుతుంది” అని శపించేను.

“హే భేతాళా! నేను చెప్పను. ఈ రహస్యం బయటపడిందంటే మీ చెల్లెలు కాపురం వేయి వ్రక్కలవడం ఖాయం.”

“రహస్యం బయటపెట్టనని ప్రమాణం చేస్తున్నాను. ఇక నీ తల కాచుకో.” అన్నాను.

“సరే విను. ఆ బ్రాహ్మదేవరో నాకు తెలీదు. ఓ పేద బ్రాహ్మణ్ణెవణ్ణి యినా తీసుకురమ్మంటే మీ తమ్ముడు శంకరం ఈయన్ని తీసుకొచ్చేడు. మీ కెంత జ్యోతిష్యం వచ్చునో ఆయనకి అంతే వచ్చును. ఆయన చెప్పిన జోస్యం మేమిటంటే సూర్యం జాతకంలో ద్విక

శత్ర యోగం వుందనీ, ప్రథమ భార్య త్వరలోనే పరమపదిస్తుందనీ సకలైశ్వర్యాలు సంతానయోగం ద్వితీయం వల్లనే సంక్రమిస్తాయని. అంచేత ఇది ప్రథమం కాబట్టి త్వరగా యిది పూర్తి చేయించేసి ద్వితీయం కోసం ఎదురు చూద్దామన్న సత్సంకల్పంతో జానకమ్మ ఒప్పుకుంది. సూర్యం శారదతో ఏకాంతంలో ‘ఎట్టి పరిస్థితుల్లోనూ మనం యిద్దరం యిష్టపడి పెళ్ళిచేసుకున్నామని మా అమ్మకు తెలియనివ్వొద్దు, పెళ్ళయిన తర్వాత కొన్నాళ్ళు నేను ముఖావంగానూ, దిగులుగానూ వున్నట్టునటిస్తాను. నువ్వు కం గారు ప దొ డ్డు. మీ వాదినంటే (అంటే నేను) మా అమ్మకు వొళ్ళు మంట. అంచేత మీ వాదినతో కొన్నాళ్ళపాటు ఎక్కువ రాసుకుపూసుకు

తిరగొద్దు’ అని బోధించేడు. ఇంక ఈ నాటకంలో నా పాత్ర ఏమిటంటే శంకరంతో చెప్పి సూర్యాన్ని మీ చిన్నాన్న గారి కూతురి పెళ్ళివంకని తిరపతి రప్పించేను. మీ చెల్లెల్ని అతనికి పరిచయం చేశాను. రెండురోజులు వాళ్ళిద్దరూ రహస్యంగా ప్రేమపాఠాలు వల్లించుకునేటట్లు కూడా తిప్పమని శంకరానికి పురమాయించేను. తదనంతరం మేము నలుగురం అలోచించుకుని ఈ నాటకం ఆడేం. ఇంకా అడగవల్సిన ప్రశ్న లేమైనా వున్నాయా?” అంది.

“నీకు సమాధానం తెలియని ప్రశ్న ఒకటే వుంది. కట్టుకున్న మొగుణ్ణొక బహున్ కిందచేసి ఆడించిన నీలాంటి పెళ్ళాని కెలాంటి శిక్షవిధించాలి?” అంటూ మీదకి లంఘించేను. ✱